

17th October 1964]

கனம் திரு. வெ. ராமைய்யா : இப்பொழுது மெரைன் சர்க்கிள் ஏற்பட்ட பிறகுதான் இது போன்ற பரிசீலனைகள் செய்வதில் ஊக்கம் ஏற்பட்டிருக்கிறது.

திரு. ஜே. மாதா கவுடர் : எண்ணூருக்காக ஏற்படும் செலவு பூராவையும் மாநில சர்க்காரே ஏற்றுக் கொள்ளுகிறதா அல்லது மத்திய சர்க்காருக்கும் பங்கு இருக்கிறதா? இருக்கிறது என்றால் எவ்வளவு சதவிகிதம் என்று தெரிவிக்க முடியுமா?

கனம் திரு. வெ. ராமைய்யா : சிறிய துறைமுகங்கள் அபிவிருத்திக்காக விசேஷ முறையில் நிதிகள் இருக்கின்றன. அவையெல்லாம் அந்த அடிப்படையில் நடக்கும். விதிமுறைகளைப் பற்றி அறிந்து கொள்ள வேண்டும் என்றால் அதற்குத் தனிக் கேள்வி போட வேண்டும்.

திரு. கரு. சீமைச்சாமி : சார், அமைச்சர் பதிலிலிருந்து சில சிறு துறைமுகங்கள் நான்காவது திட்டத்தில் சேர்க்கப்படும் என்று தெரிகிறது. கிழக்கு ராமநாதபுரம் மாவட்டத்தில் உள்ள தொண்டியை நான்காவது திட்டத்தில் சேர்க்க உத்தேசம் உண்டா?

கனம் திரு. வெ. ராமைய்யா : இன்னும் திட்டம் உருவாக வில்லை. அது உருவாகி ஒரு நிலைக்கு வந்த பிறகுதான் எதுவும் சொல்ல முடியும். இப்பொழுது இதெல்லாம் பரிசீலனையில் இருக்கிறது.

திரு. அ. ராமச்சந்திர ராயர் : சார், தென்னாற்காடு மாவட்டத்தில் உள்ள பரங்கிப்பேட்டை கடற்கரை துறைமுகத்தை நான்காவது திட்டத்தில் சேர்க்கப்பட்டிருக்கிறதா என்று அறிய விரும்புகிறேன்.

கனம் திரு. வெ. ராமைய்யா : பரங்கிப்பேட்டை நான்காவது திட்டம் வரை காத்துக் கொண்டிருக்க வேண்டாம். இப்பொழுதே அங்கு நல்ல துறைமுகம் இருக்கிறது. அதை நல்ல முறையில் பயன்படுத்த மராமத்து இலாகாவினரும், மீன் துறையினரும் பரிசீலனை செய்து வருகிறார்கள். நல்ல முடிவுக்கு வருவார்கள் என்று எதிர் பார்க்கிறேன்.

முதலியார் குழுவின் சிபாரிசுகள்

* 18 கேள்வி.—**திரு. து. ப. அழகமுத்து :** கனம் சுகாதார அமைச்சர் தயவுசெய்து கீழ்க்கண்ட கேள்விகளுக்குப் பதிலளிப்பாரா—

(அ) ஆரம்ப மருத்துவ மனைகளைப் பற்றி 1961-ல் திரு. ஏ. எல். முதலியார் அவர்கள் தலைமையில் அமைக்கப்பட்ட கமிட்டியின் சிபாரிசுகளின் நகல் ஒன்று சபை முன் வைக்கப்படுமா?

[17th October 1964

(இ) அந்த சிபாரிசுகள் எந்த அளவு நிறைவேற்றப்பட்டுள்ளன?

கனம் திருமதி ஜோதி வெங்கடாசலம் : (அ) & (இ) முதலியார் குழு எழுப்பும் சுகாதார ஆய்வுத் திட்டக் குழுவை இந்திய அரசாங்கம் அமைத்தது. இந்தக் குழு சமர்ப்பித்த அறிக்கை அச்சிடப்பட்டுள்ளது. புது டில்லி, இந்திய அரசாங்க அச்சக வெளியீடுகள் நிர்வாகியிடமும் மத்திய அரசாங்க விற்பனை நிலையங்கள் அனைத்திலும் இந்த அறிக்கை விற்பனைக்குக் கிடைக்கும். இந்திய அரசாங்கம், இந்த அறிக்கையில் அடங்கியுள்ள பரிவுரைகளின் மீது நடவடிக்கை மேற்கொள்ள வேண்டியிருக்கிறது. சுகாதாரப் பணிகள் டைரக்டர்-ஜெனரல், சென்னை, மருத்துவப் பணித் துறை நெறியாளரைக் கலந்து ஆரம்ப சுகாதார நிலையங்கள் சம்பந்தமான பரிந்துரைகளை ஆராய்ந்து வருகிறார். இந்த அரசாங்கத்திற்கு அனுப்பப்பட்ட இனங்கள் சம்பந்தமாக, அவசியமேற்படும்போது நடவடிக்கை எடுக்கப்பட்டுள்ளது.

திரு. மீ. கலியாணசுந்தரம் : சார், அமைச்சரவர்கள் பதிலைப் பார்த்தால், மத்திய சர்க்காருடைய வெளியீட்டு இலாகாவிற்கு விளம்பரம் போல இருக்கிறது. கேள்வி, அறிக்கை அரசாங்கத்திற்கு வந்ததா, அதன் பேரில் என்ன நடவடிக்கை என்பதாகும். அது பற்றிய விவரங்கள் வேண்டும் என்றுதான் கேள்வி போடப்பட்டது. இனியாவது அமைச்சர் சம்மந்தப்பட்ட இலாகாவிற்கு இம்மாதிரி பதில் எழுத வேண்டாம் என்று உத்தரவு போடவேண்டும், அல்லது அமைச்சர் இம்மாதிரிப் பதிலுக்கு கையெழுத்துப் போடாமல் இருக்கவேண்டும் என்று வற்புறுத்திச் சொல்ல விரும்புகிறேன்.

கனம் திருமதி ஜோதி வெங்கடாசலம் : சார், கேள்வி மருத்துவ மனைகளைப் பற்றி முதலியார் கமிட்டி சிபாரிசுகள் சபைமுன் வைக்கப்படுமா என்பது; ஆகவே, அது எங்கெல்லாம் கிடைக்கும் என்ற தகவலை கொடுத்திருக்கிறோம்.

திரு. மீ. கலியாணசுந்தரம் : சபைமுன் வைக்கப் படாவிட்டாலும், நம் ராச்சியத்துக்குச் சம்மந்தப்பட்ட வரையில் என்ன என்ன நடவடிக்கைகள் எடுக்கப்பட்டன என்று அங்கத்தினர்களுக்குத் தெரிவிக்க வேண்டியது அவசியம் . . .

கனம் சபாநாயகர் : அதையே கேள்வியாகப் போட்டு விடலாமே.

திரு. மீ. கலியாணசுந்தரம் : அங்கத்தினர்களின் சௌகரியத்திற்காக, சட்டசபை லைப்ரரியிலாவது சில பிரதிகளை வைத்தால், அதை அங்கத்தினர்கள் பயன் படுத்திக் கொள்ளலாம். அதையாவது செய்வார்களா என்று அறிய விரும்புகிறேன்.

MR. SPEAKER: I think the Library is in the charge of the Speaker. Anyway the copies should be made available for the use of the hon. Members.